

ఇటీవల హర్యానా రాష్ట్ర సహకార వ్యవసాయ మరియు గ్రామీణ అభివృద్ధి బ్యాంకు యొక్క విభాగమైన కురుక్షేత్ర జిల్లా కృషి ఏవమ్ గ్రామీణ్ వికాస్ బ్యాంక్ సమితి, తన వద్ద రుణాలు తీసుకొని తిరిగి చెల్లించలేదంటూ కొందరు రైతుల ఫోటోలను హర్యానా లోని ఓ ప్రాంతీయ పత్రికలో అచ్చు వేయించింది. ఈ రైతులు అప్పు తీసుకొని చెల్లించలేదని, ఎగవేశారని ప్రభుత్వాధికారులు ప్రకటించారు. అంతేకాదు, 'నేమ్ అండ్ షేమ్' (పేరు, ఫోటో పత్రికల్లో ప్రచురించటం ద్వారా అవమానపరిచి తద్వారా రుణం చెల్లించేట్లు వత్తిడి చేయటం) పథకంలో భాగంగా 'రుణాలు తీసుకున్న బాకీదారులను క్రమశిక్షణలో వుంచి, రుణాల తిరిగి చెల్లింపును మెరుగుపర్చు దలుచుకున్నట్లు'గా కూడా వారు ప్రకటించారు. తమ వద్ద అప్పు తీసుకొని చెల్లించని 21 మంది రైతులకు మరో ఇతర బ్యాంకులు అప్పు ఇవ్వరాదని కూడా రాష్ట్ర ప్రభుత్వ సహకార వ్యవసాయ మరియు గ్రామీణ అభివృద్ధి బ్యాంకు ఇతర బ్యాంకులకు విజ్ఞప్తి చేసింది.

చాలా సహజంగానే రైతుల ఫోటోలు పత్రికల్లో ప్రచురించటం, అప్పు ఎగవేతదారులుగా పేర్కొనటమనే వార్తలు రైతాంగాన్ని ఆందోళనకు, బాధకు గురిచేయటంతోబాటు తీవ్ర ఆగ్రహవేశాలు రగిలించాయి. ఇప్పటికే వరుస పంటనష్టాలతో తీవ్ర దుస్థితి నెదుర్కొంటున్న రైతులు, సహకార బ్యాంకు యొక్క ఈ చర్యలవల్ల తీవ్ర నిరసనను వ్యక్తం చేశారు.

పత్రికలో ఫోటో ప్రచురించబడిన ధర్మపాల్ అనే రైతు మాట్లాడుతూ వత్తిడిలేకపోవటమో లేదా అవకాశము వుంది కదా అనో బ్యాంకు రుణాన్ని చెల్లించలేదనటాన్ని తీవ్రంగా ఖండిస్తూ, తమకు చెల్లించే పరిస్థితే లేదని పేర్కొన్నారు : “నేను వరసగా మేలురకం బాసుమతి వరిని పండిస్తూ వస్తున్నాను. కానీ పంట చేతికొచ్చే సమయానికి ధాన్యం ధరలేకపోవటంతో, మొత్తం పంటను అమ్మినప్పటికీ వ్యవసాయానికి పెట్టిన మదుపు కూడా రాలేదు. ప్రభుత్వం మా బాధలను అర్థం చేసుకొని సహకార హస్తాన్ని అందించటం ద్వారానే మేము గౌరవప్రదంగా జీవించగలుగా” అన్నాడు. కన్వర్సల్ అనే మరో రైతు మాట్లాడుతూ “రైతుల ఫోటోలను పత్రికల్లో అప్పుల ఎగవేతదారుల పేరున ప్రచురించటం యావత్ రైతులోకానికే అవమాన కరమైనది. మా దుస్థితి ప్రతి ఒక్కరికీ తెలుసు. ప్రభుత్వం ముందుకు వచ్చి మా రుణాలను రద్దుచేయాలి” అని పేర్కొన్నారు.

హర్యానాలో రైతుసంఘాలు - ప్రభుత్వ బ్యాంకుల చర్యల్ని నిరసిస్తూ చురుగ్గా కదిలాయి. ఇలాంటి చర్యలు ఇప్పటికే పెరుగుతున్న రైతుల ఆత్మహత్యల సంఖ్యను మరింత పెంచుతాయని హెచ్చరించాయి. “గాయాలకు, అవమానాలను జోడించే చర్య ఇది. ప్రభుత్వ విధానాల వైఫల్యం కారణంగా రైతులు అప్పుల ఊబిలో కూరుకుపోతున్నారు. అంతేగాక, ఇప్పుడు వారు బహిరంగంగా అవమానింపబడుతున్నారు” అని రైతుసంఘాల నాయకులు పేర్కొన్నారు.

ఏ పార్టీలు అధికారంలోకి వచ్చినా కేంద్ర, రాష్ట్ర ప్రభుత్వాలన్నీ సామ్రాజ్యవాదులకు, బడా కార్పొరేటు సంస్థలకు దాసోహంచేస్తూ వివిధ రూపాల్లో మన దేశ సహజసంపదను, ఆర్థికవనరులను దోచుకెళ్ళటానికి ఆమోదం తెలుపుతున్నాయి. లక్షల కోట్ల రూపాయల కార్పొరేటు సంస్థల అప్పులను పారుబాకీల పేరుతో ఒక్క కలం పోటుతో రద్దుచేయటం దీనికో స్పష్టమైన ఉదాహరణ. సామ్రాజ్యవాదుల, కార్పొరేటుసంస్థల దోపిడీకి అనుగుణంగా వ్యవసాయరంగాన్ని మలిచారు. అనిశ్చితమైన వర్షాలు, సాగునీటి సదుపాయాలు లేకపోవటం, కరువు - అతివృష్టి - అనావృష్టి - తుపాన్లను ఎదుర్కోవటం, ప్రభుత్వాల నుండి ఆర్థిక సహకారం లేకపోగా, వున్న సబ్సిడీలలో కోతలు, ఎందుకూ కొరగాని కనీస మద్దతుధరలు, మరోవైపున వ్యవసాయ ఉత్పాదకాలైన ఎరువులు, విత్తనాలు, పురుగుమందుల ధరలు, నిత్యజీవితావసరాల ధరలు, విద్య, వైద్యం ఖర్చులు భారీగా పెరిగిపోవటం వంటి అనేకానేక కారణాలతో వ్యవసాయరంగం పీకల్లోతు తీవ్ర సంక్షోభాన్ని ఎదుర్కొంటూ వుంది. భూమిహీనులైన వ్యవసాయ కూలీలేగాక, సన్న, చిన్నకారు రైతాంగం వ్యవసాయాన్ని వదులుకొని, జీవనావసరాలను కోల్పోయి భారీగా వలసలు వెళ్తున్న, ఆకలిచావులకు ఆత్మహత్యలకు గురౌతున్న దయనీయ, దుర్భర పరిస్థితులను రైతాంగం ఎదుర్కొంటోంది.

ఇలాంటి పరిస్థితుల్లో హర్యానాలో సహకార బ్యాంకులు చేపట్టిన చర్యలు రైతులలో మరింత ఆగ్రహవేశాలను రగిలిస్తాయి. బాధలను ఓర్చుకునే ప్రజల సహనం, శక్తికి ఓ హద్దు వుంటుంది. తస్మాత్ జాగ్రత్త!

○○○○○